

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē kiṣkindhākāṇḍē

॥ *trīcatvāriṃśaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ tricatvāriṃśaḥ sargaḥ ॥

uttaradigvartīni sthānāni paricāyayatā sugrīvēṇa
śatabaliprabhṛtīnām tatra prēṣaṇam

tataḥ sandīśya sugrīvaḥ
śvaśuraṃ paścimāṃ diśam |
vīraṃ śatabaliṃ nāma
vānaraṃ vānarēśvaraḥ || 4.43.1 ||

uvāca rājā sarvajñaḥ
sarvavānarasattamaḥ |
vākyamātmahitaṃ caiva
rāmasya ca hitaṃ tadā || 4.43.2 ||

vṛtaḥ śatasahasrēṇa
tvadvidhānām vanaukasām |
vaivasvatasutaiḥ sārdhaṃ
praviṣṭaḥ sarvamantribhiḥ || 4.43.3 ||

diśaṃ hyudīcīṃ vikrāntāṃ
himaśailāvataṃsikām |

sarvataḥ parimārgadhvaṃ
rāmapatnīm yaśasvinīm || 4.43.4 ||

asmin kāryē vinirvṛttē
kṛtē dāśarathēḥ priyē |
ṛṇānmuktā bhaviṣyāmaḥ
kṛtārthārthavidāṃ varāḥ || 4.43.5 ||

kṛtaṃ hi priyamasmākaṃ
rāghavēṇa mahātmanā |
tasya cētpratikārō'sti
saphalaṃ jīvitam bhavēt || 4.43.6 ||

arthinaḥ kāryanirvṛtti -
makarturapī yaścarēt |
tasya syāt saphalaṃ janma
kiṃ punaḥ pūrvakāriṇaḥ || 4.43.7 ||

ētāṃ buddhiṃ samāsthāya
dṛśyatē jānakī yathā |
tathā bhavadbhiḥ kartavya -
masmatpriyahitaiṣibhiḥ || 4.43.8 ||

ayaṃ hi sarvabhūtānāṃ
mānyastu narasattamaḥ |
asmāsu ca gataḥ prītiṃ
rāmaḥ parapurañjayaḥ || 4.43.9 ||

imāni bahadurgāṇi
nadyaḥ śailāntarāṇi ca |

bhavantaḥ parimārgantu
buddhivikramasampadā || 4.43.10 ||

tatra mlēcchān pulindāṃśca
śūrasēnāṃstathaiva ca |
prasthalān bharatāṃścaiva
kurūṃśca saha madrakaiḥ || 4.43.11 ||

kāmbōjayavanāṃścaiva
śakānāṃ pattanāni ca |
anvīkṣya daradāṃścaiva
himavantaṃ vicinvatha || 4.43.12 ||

lōdhrapadmakakhaṇḍēṣu
dēvadāruvanēṣu ca |
rāvaṇaḥ saha vaidēhyā
mārgitavyastatastataḥ || 4.43.13 ||

tataḥ sōmāśramaṃ gatvā
dēvagandharvasēvitam |
kālaṃ nāma mahāsānuṃ
parvataṃ taṃ gamiṣyatha || 4.43.14 ||

mahatsu tasya śailēṣu
parvatēṣu guhāsu ca |
vicinvata mahābhāgāṃ
rāmapatnīmaninditām || 4.43.15 ||

tamatikramya śailēndraṃ
hēmagarbhaṃ mahāgirim |

*tataḥ sudarśanaṃ nāma
parvataṃ gantumarhatha || 4.43.16 ||*

*tatō dēvasakhō nāma
parvataḥ patagālayaḥ |
nānāpakṣisamākīrṇō
vividhadrumabhūṣitaḥ || 4.43.17 ||*

*tasya kānanakhaṇḍēṣu
nirjharēṣu guhāsu ca |
rāvaṇaḥ saha vaidēhyā
mārgitavyastatastataḥ || 4.43.18 ||*

*tamatikramya cākāśaṃ
sarvataḥ śatayōjanam |
aparvatanadīvrkṣaṃ
sarvasattvavivarjitam || 4.43.19 ||*

*tattu śīghramatikramya
kāntāraṃ rōmaharṣaṇam |
kailāsaṃ pāṇḍuraṃ prāpya
hr̥ṣṭā yūyaṃ bhaviṣyatha || 4.43.20 ||*

*tatra pāṇḍuramēghābhaṃ
jāmbūnadapariṣkṛtam |
kubērabhavanaṃ ramaṃ
nirmitaṃ viśvakarmaṇā || 4.43.21 ||*

*viśālā nalinī yatra
prabhūtakamalōtpalā |*

haṃsakāraṇḍavākīrṇā
apsarōgaṇasēvitā || 4.43.22 ||

tatra vaiśravaṇō rājā
sarvalōkanamaskṛtaḥ |
dhanadō ramatē śrīmān
guhyakaiḥ saha yakṣarāt || 4.43.23 ||

tasya candranikāsēṣu
parvatēṣu guhāsu ca |
rāvaṇaḥ saha vaidēhyā
mārgitavyastatastataḥ || 4.43.24 ||

krauñcaṃ tu girimāsādya
bilaṃ tasya sudurgamam |
apramattaiḥ pravēṣṭavyaṃ
duṣpravēśaṃ hi tat smṛtam || 4.43.25 ||

vasanti hi mahātmāna -
statra sūryasamaprabhāḥ |
dēvairabhyarthitāḥ samyag
dēvarūpā maharṣayaḥ || 4.43.26 ||

krauñcasya tu guhāścānyāḥ
sānūni śikharāṇi ca |
nirdarāśca nitambāśca
vicētavyāstatastataḥ || 4.43.27 ||

avṛkṣaṃ kāmaśailaṃ ca
mānasaṃ vihagālayam |

na gatiatra bhūtānāṃ
dēvānāṃ na ca rakṣasām || 4.43.28 ||

sa ca sarvairvicētavyaḥ
sasānuprasthabhūdharah |
krauñcaṃ girimatikramya
mainākō nāma parvataḥ || 4.43.29 ||

mayasya bhavanaṃ tatra
dānavasya svayaṅkṛtam |
mainākastu vicētavyaḥ
sasānuprasthakandarah || 4.43.30 ||

strīṇāmaśvamukhīnāṃ tu
nikētastatra tatra tu |
taṃ dēśaṃ samatikramya
āśramaṃ siddhasēvitam || 4.43.31 ||

siddhā vaikhānasā yatra
vālakhilyāśca tāpasāḥ |
vanditavyāstataḥ siddhā -
stapasā vītakalmaṣāḥ || 4.43.32 ||

praṣṭavyā cāpi sītāyāḥ
pravṛttirvinayānvitaiḥ |
hēmapuṣkarasañchannaṃ
tatra vaikhānasaṃ saraḥ || 4.43.33 ||

taruṇādityasaṅkāśai -
rhaṃsairvicaritaṃ śubhaiḥ |

aupavāhyaḥ kubērasya
sārvabhauma iti smṛtaḥ || 4.43.34 ||

gajaḥ paryēti taṃ dēśaṃ
sadā saha karēṇubhiḥ |
tat saraḥ samatikramya
naṣṭacandrādivākaram |
anakṣatraganaṃ vyōma
niṣpayōdamanāditam || 4.43.35 ||

gabhastibhirivārkasya
sa tu dēśaḥ prakāśyatē |
viśrāmyadbhistapaḥ siddhai -
rdēvakalpaiḥ svayamprabhaiḥ || 4.43.36 ||

taṃ tu dēśamatikramya
śailōdā nāma nimnagā |
ubhayōstīrayōstasyāḥ
kīcakā nāma bēṇavaḥ || 4.43.37 ||

tē nayanti paraṃ tīraṃ
siddhān pratyānayanti ca |
uttarāḥ kuravastatra
kṛtapuṇyapraṭiśrayāḥ || 4.43.38 ||

tataḥ kāñcanapadmābhiḥ
padminībhiḥ kṛtōdakāḥ |
nīlavaidūryapatrāḍhyā
nadyastatra sahasraśaḥ || 4.43.39 ||

raktōtpalavanaiścātra

maṇḍitāśca hiraṇmayaiḥ |

taruṇādityasaṅkāsā

bhānti tatra jalāśayāḥ || 4.43.40 ||

mahārhamāṇipatraiśca

kāñcanaprabhakēsaraiḥ |

nīlōtpalavanaiścitraiḥ

sa dēśaḥ sarvatō vṛtaḥ || 4.43.41 ||

nistulābhiśca muktābhi -

rmaṇibhiśca mahādhanaiḥ |

uddhūtapulināstatra

jātarūpaiśca nimnagāḥ || 4.43.42 ||

sarvaratnamayaiścitrai -

ravagādhā nagōttamaiḥ |

jātarūpamayaiścāpi

hutāśanasamaprabhaiḥ || 4.43.43 ||

nityapuṣpaphalāstatra

nagāḥ patrarathākulāḥ |

divyagandharasasparsāḥ

sarvakāmān sravanti ca || 4.43.44 ||

nānākārāṇi vāsāṃsi

phalantyanyē nagōttamāḥ |

muktāvaidūryacitrāṇi

bhūṣaṇāni tathaiva ca |

strīṅāṃ yānyanurūpāṅi
 puruṣāṅāṃ tathaiva ca || 4.43.45 ||

sarvartusukhasēvyāni
 phalantyanyē nagōttamāḥ |
 mahārhamāṅicitrāṅi
 phalantyanyē nagōttamāḥ || 4.43.46 ||

śayanāni prasūyantē
 citrāstaraṅavanti ca |
 manaḥkāntāni mālyāni
 phalantyatṛāparē drumāḥ || 4.43.47 ||

pānāni ca mahārḥāṅi
 bhakṣyāṅi vividhāni ca |
 striyaśca guṇasampannā
 rūpayauvanalakṣitāḥ || 4.43.48 ||

gandharvāḥ kinnarāḥ siddhā
 nāgā vidyādharāstathā |
 ramantē satataṃ tatra
 nārībhirbhāsvaraprabhāḥ || 4.43.49 ||

sarvē sukṛtakarmāṅaḥ
 sarvē ratiparāyaṅāḥ |
 sarvē kāmārthasahitā
 vasanti saha yōṣitaḥ || 4.43.50 ||

gītavāditranirghōṣaḥ
 sōtkṛṣṭahasitasvanaḥ |

śrūyatē satataṃ tatra
sarvabhūtamānōramah || 4.43.51 ||

tatra nāmuditaḥ kaści -
nnātra kaścidasatpriyaḥ |
ahanyahani vardhantē
guṇāstatra manōramāḥ || 4.43.52 ||

samatikramya taṃ dēśa -
muttaraḥ payasāṃ nidhiḥ |
tatra sōmagirirnāma
madhyē hēmamayō mahān || 4.43.53 ||

indralōkagatā yē ca
brahmalōkagatāśca yē |
dēvāstaṃ samavēkṣantē
giriṛājaṃ divaṃ gatāḥ || 4.43.54 ||

sa tu dēśō visūryō'pi
tasya bhāsā prakāśatē |
sūryalakṣmyābhivijñēya -
stapatēva vivasvatā || 4.43.55 ||

bhagavāṃstatra viśvātmā
śambhurēkādaśātmakaḥ |
brahmā vasati dēvēśō
brahmarṣiparivāritaḥ || 4.43.56 ||

na kathañcana gantavyaṃ
kurūṇāmuttarēṇa vaḥ |

anyēṣāmapī bhūtānāṃ
nānukrāmati vai gatiḥ || 4.43.57 ||

sa hi sōmagirirnāma
dēvānāmapi durgamaḥ |
tamālōkya tataḥ kṣipra -
mupāvartitumarhatha || 4.43.58 ||

ētāvad vānaraiḥ śakyaṃ
gantum vānarapuṅgavāḥ |
abhāskaramamaryādaṃ
na jānīmastataḥ param || 4.43.59 ||

sarvamētaḍ vicētavyaṃ
yanmayā parikīrtitam |
yadanyadapi nōktaṃ ca
tatrāpi kriyatām matiḥ || 4.43.60 ||

tataḥ kṛtaṃ dāśarathērmahatpriyaṃ
mahatpriyaṃ cāpi tatō mama priyam |
kṛtaṃ bhaviṣyatyanilānalōpamā
vidēhajādarśanajēna karmaṇā || 4.43.61 ||

tataḥ kṛtārthāḥ sahitāḥ sabāndhavā
mayārcitāḥ sarvaguṇairmanōramaiḥ |
cariṣyathōrvīm prati śāntaśatravaḥ
sahapriyā bhūtadharāḥ plavaṅgamāḥ || 4.43.62 ||

|| ityārṣē śrīmadrāmāyaṇē vālmikīyē ādikāvye
kiṣkindhākāṇḍē tricatvāriṃśaḥ sargaḥ ||